

கற்பனையூர் - பாரதியார் கவிதை



கற்பனை யூரென்ற நகருண்டாம்-அங்கு  
கந்தர்வா விளையாடு வராம்  
சொப்பன நாடென்ற சுடர்நாடு-அங்கு  
சூழ்நதவர் யாவர்க்கும் பேருவகை.

திருமனை யிதுகொள்ளைப் போர்க்கப்பல்-இது  
ஸ்பானியக் கடலில் யாத்திரை போம்  
வெருவுற மாய்வார் பலார்கடலில்-நாம்  
மீளவும் நம்மூர் திரும்புமுன்னே.

அந்நகர் தனிலோர் இளவரசன்-நம்மை  
அன்பொடு கண்டுரை செய்திடுவான்;  
மன்னவன் முத்தமிட் டெழுப்பிடவே-அவன்  
மனைவியும் எழுந்தங்கு வந்திடுவாள்.

எக்கால மும்பெரு மகிழ்ச்சி-யங்கே  
எவ்வகைக் கவலையும் போரு மில்லை,  
பக்குவத் தயிலை நீர்குடிபோம்-அங்குப்  
பதுமைகைக் கிண்ணத்தில் அளித்திடவே.

இன்னமு திற்கது நேராகும்-நம்மை  
யோவான் விடுவிக்க வருமளவும்,  
நன்னக ரதனிடை வாழ்ந்திடுவோம்-நம்னை  
நலித்திடும்பே யங்கு வாராதே.

குழந்தைகள் வாழ்ந்திடும் பட்டணங்காண்-அங்கு  
கோல்பந்து யாவிற்கு முயிருண்டாம்  
அழகிய பொழுடி யரசிகளாம்-அன்றி  
அரசினங் குமரிகள் பொம்மையெலாம்.

செந்தோ லசுரனைக் கொன்றிடவே-அங்கு  
சிறுவிற கெல்லாம் சுடர்மணிவாள்.

சந்தோஷத்துடன் செங்கலையும்-அட்டைத்  
தாளையுங் கொண்டங்கு மனைகட்டுவோம்.

கள்ளரவ் வீட்டினுட் புகுந்திடவே-வழி  
காண்ப திலாவகை செய்திடுவோம்-ஓ  
பிள்ளைப் பிராயத்தை இழந்தீரே!-நீர்  
பின்னுமந் நிலைபெற வேண்டீரோ?

குழந்தைக ளாட்டத்தின் கனவையெல்லாம்-அந்தக்  
கோலநன் னாட்டிடைக் காண்பீரே!  
இழந்தநல் லின்பங்கள் மீட்குறலாம்-நீர்  
ஏகுதிர் கற்பனை நகரினுக்கே.